

“कोटा गांडिव मैराथन” में दौड़ा कोटा, 1500 धावकों ने भागीदारी निभाई

दौड़ में पांच वर्ष के नन्हे धावकों से लेकर 75 वर्ष के बुजुर्गों तक ने भाग लिया

कोटा, (निर्स)। रविवार को कोटा का उम्मेद सिंह स्टेडियम उस समय उत्साह, अनुशासन और देशभक्ति की ऊर्जा से भर उठा, जब गांडिव डिवीजन के स्वर्ण जयंती समारोह के तहत कोटा गांडिव हाफ मैराथन-1.0 का आयोजन हुआ। कोटा मिलिट्री स्टेशन की ओर से आयोजित इस मैराथन में सैन्यकर्मियों, पूर्व सैनिकों, युवाओं तथा स्थानीय रनिंग समुदाय सहित 1500 से अधिक धावकों ने उत्साहपूर्वक भाग लिया। खास बात यह रही कि दौड़ में पांच वर्ष के नन्हे धावकों से लेकर 75 वर्ष के बुजुर्गों तक ने भाग लेकर सेना के उत्साह को दुगना किया।

सेना के अनुशासन को झलक-मैराथन का मूल संदेश फिटनेस, स्वस्थ जीवनशैली, अनुशासन, धैर्य और टीम भावना से जुड़ा रहा। प्रतिभागियों के लिए मेडिकल टीम तैनात रही। किसी आपात स्थिति में तत्काल चिकित्सा सहायता की व्यवस्था की गई। दौड़ पूरी करने के बाद पैरों में मोच, सूजन या अकड़न जैसी समस्या वाले धावकों के लिए फिजियोथेरेपी की सुविधा भी उपलब्ध रही।



कोटा गांडिव हाफ मैराथन-1.0 को अतिथियों ने रवाना किया।

अंतर्राष्ट्रीय धावक शक्ति सिंह ने कहा कि मैराथन में 21 किलोमीटर हाफ मैराथन, 10 किलोमीटर दौड़ और 3 किलोमीटर फन रन आयोजित की गई। 21 और 10 किलोमीटर की दौड़ पुरुष एवं महिला वर्गों के लिए थी, जबकि 3 किलोमीटर फन रन में विभिन्न आयु वर्ग के प्रतिभागियों ने हिस्सा लिया। मैराथन का रूट महाराव उम्मेद सिंह स्टेडियम से अर्जुन गेट,

हल्दीघाटी गेट, माला फाटक और आर्मी स्कूल होते हुए वापस उम्मेद सिंह स्टेडियम तक रहा। 21 किलोमीटर पुरुष वर्ग में परवीन पाटील प्रथम, अभिषेक द्वितीय और रोहित तृतीय रहे। महिला वर्ग में दीपा यादव ने पहला, अश्विन ने दूसरा और शीतल ने तीसरा स्थान हासिल किया, वहीं 10 किलोमीटर पुरुष वर्ग में लॉरेस प्रथम, विनोद पाटील द्वितीय

और ओमकार माने तृतीय रहे। वहीं महिला वर्ग में राशी प्रथम, अंजली द्वितीय और अरुणा तृतीय स्थान पर रही। धावक दिव्या जैन ने आयोजन को स्वास्थ्य और देशभक्ति को एक साथ जोड़ने वाला अनुभव बताया। उनके लिए सैन्य कैट क्षेत्र में दौड़ना सामान्य दौड़ से अलग और यादगार अनुभव रहा। उन्होंने कहा कि गांडिव डिवीजन के स्वर्ण जयंती समारोह के अवसर पर

■ **सेना के मेजर से रिटायर्ड ब्रिगेडियर तक ने नागरिकों के साथ लगाई दौड़, फिटनेस, अनुशासन और सैन्य-नागरिक एकजुटता का संदेश दिया**

कोटा में स्वास्थ्य के साथ देशभक्ति का संदेश दिया गया। महिला वर्ग की विजेता दीपा यादव ने ऐसे आयोजनों में महिलाओं की अधिक भागीदारी की जरूरत बताई। उनका कहना था कि जब महिलाओं के लिए इस तरह के अवसर लगातार मिलेंगे तो वे फिटनेस और खेल के क्षेत्र में और आगे आएंगी। धावक अश्विनी ने आयोजन की व्यवस्थाओं की सराहना करते हुए कहा कि दौड़ बेहद सुनियोजित तरीके से कराई गई। प्रतिभागियों को समय पर बैच और बिब मिले तथा रूट भी स्पष्ट रूप से चिह्नित था। पिंकी कपूर ने भी आयोजन में उपलब्ध व्यवस्थाओं को सराहा।

भारत और अमेरिका का युद्धाभ्यास जारी

बौकानेर, (निर्स)। महाजन फोल्ड फायरिंग रेंज में भारत और अमेरिका के सैनिकों ने एक महा संयुक्त मारक क्षमता और लाइव फायर ड्रिल का प्रदर्शन किया। 15 सितंबर से जारी इस 22वें सैन्य अभ्यास के तहत पिछले 24 से 48 घंटों के भीतर दोनों देशों के अत्याधुनिक हथियारों और आधुनिक युद्ध तकनीकों की मारक क्षमता को परखा गया। अभ्यास के दौरान भारतीय सेना के घातक स्वदेशी लोइटरिंग म्युनिशन (आत्मघाती ड्रोन) स्क्राई स्टूइकर ने रिंगिस्तानी इलाके में वास्तविक युद्ध जैसे माहौल में दुश्मन के टिकानों को खुद खोजकर पूरी तरह तबाह कर दिया। अमेरिकी सेना के वरिष्ठ अधिकारियों ने भी इस तकनीक का लाइव प्रदर्शन देखा और भारतीय सेना की क्षमता को सराहा।

इस संयुक्त मारक क्षमता प्रदर्शन की समीक्षा भारत में अमेरिकी राजदूत एरिक गार्सेटी और भारतीय सेना के 10 कोर के जीओसी (जनरल ऑफिसर कमांडिंग) ने मौके पर मौजूद रहकर की। यह अभ्यास 28 सितंबर को अपने अंतिम चरण को पूरा करेगा।

मारपीट मामले में फरार दो इनामी बदमाश गिरफ्तार

अजमेर, (निर्स)। कृष्णागंज थाना पुलिस ने बड़ी कार्रवाई करते हुए थाना क्षेत्र के टॉप-10 में शामिल दो इनामी बदमाशों को गिरफ्तार किया है। दोनों आरोपियों पर 7,500-7,500 रुपये का इनाम घोषित था। पुलिस ने दोनों आरोपियों को नागौर जिले के बाड़ीघाटी क्षेत्र से दस्तयाब कर अनुसंधान के बाद

■ **पुलिस ने दोनों आरोपियों को नागौर जिले के बाड़ीघाटी क्षेत्र से पकड़ा**

■ **प्रकरण में 11 आरोपियों को गिरफ्तार कर न्यायालय में पेश किया जा चुका है**

गिरफ्तार किया। जिला पुलिस अधीक्षक हर्षवर्धन अग्रवाला ने बताया कि 29 अगस्त को शिवजी चौराहा, 200 फीट बाईपास पर मारपीट और जानलेवा हमले की घटना सामने आई थी। मामले में परिवादी साहिल गठीला उर्फ सत्री निवासी कायड़ ने रिपोर्ट दी थी कि राजीनामे के लिए उसे शिवजी चौराहा, माकड़वाली चौराहे पर बुलाया गया। वहां आरोपियों ने उसके साथ आए सुरेंद्र पर तलवार और सरियों से हमला कर दिया। हमले में सुरेंद्र के गिर और पैर में गंभीर चोटें आई और उसे उपचार के लिए जेएलएन अस्पताल में भर्ती कराया गया। मामले की गंभीरता को देखते हुए कृष्णागंज



कृष्णागंज थाना पुलिस ने आरोपियों को गिरफ्तार किया।

थाना पुलिस की विशेष टीम गठित की गई। थाना प्रभारी अरविंद सिंह चारण के नेतृत्व में टीम ने आरोपियों की तलाश शुरू की। घटना के बाद पुलिस टीम ने आरोपियों के संभावित ठिकानों पर दबिश दी, लेकिन आरोपी गिरफ्तारी के डर से घरों से फरार हो गए थे। इसके बाद जिला पुलिस अधीक्षक की ओर से आरोपियों पर 7,500-7,500 रुपये का इनाम घोषित किया गया। पुलिस टीम ने तकनीकी साक्ष्यों और उपलब्ध डाटा का विश्लेषण करते हुए आरोपियों की तलाश जारी रखी। इसी दौरान मुखबिर से मिली सूचना के आधार पर पुलिस ने रामनिवास उर्फ रमेश गुर्जर और जयपाल सिंह उर्फ जेपी को नागौर जिले के बाड़ीघाटी क्षेत्र से पकड़ा। पूछताछ और अनुसंधान के बाद दोनों को गिरफ्तार कर लिया गया। पुलिस के अनुसार इस प्रकरण में इससे पहले कुल 11 आरोपियों को गिरफ्तार कर

न्यायालय में पेश किया जा चुका है। दोनों गिरफ्तार आरोपियों ने पूछताछ के दौरान 29 अगस्त को कायड़ रोड, थाना गेलग क्षेत्र स्थित एक प्रॉपर्टी ऑफिस में घुसकर मारपीट और चोरी की वारदात करना भी स्वीकार किया है। **गिरफ्तार आरोपियों का आपराधिक रिकॉर्ड:** रामनिवास उर्फ रमेश गुर्जर, पुत्र नोरतराम गुर्जर निवासी बख्तावरपुरा, थाना पीलवा, जिला डीडवाना-कुचामन के खिलाफ पीलवा थाने में वर्ष 2020 और 2024 के मामले दर्ज हैं। इसके अलावा पुष्कर थाने में वर्ष 2025 का मामला दर्ज है। वहीं जयपाल सिंह उर्फ जेपी, पुत्र किस्मत सिंह राजपूत, निवासी बख्तावरपुरा पीह, थाना पीलवा, जिला डीडवाना-कुचामन के खिलाफ पीलवा थाने में वर्ष 2025 के दो मामले तथा वर्ष 2026 में आम्स एक्ट और एनडीपीएस एक्ट से संबंधित मामला दर्ज है।

ट्रेन में छूटा बैग और नकदी यात्री को सुरक्षित लौटाई

कोटा, (निर्स)। ट्रेन में छूटा बैग और उसमें रखे 13,500 नकद रेलवे सुरक्षा बल की तत्परता से सुरक्षित बरामद कर यात्री को लौटा दिए गए। वरिष्ठ मंडल वाणिज्य प्रबंधक सौरभ जैन ने बताया कि मेवाड़ एक्सप्रेस में कोटा से भरतपुर तक सुरक्षा ड्यूटी में तैनात रेलवे सुरक्षा बल के आरक्षक हिमांशु कुमार एवं नवीन कुमार लांबा को सवाई माधोपुर स्टेशन से ट्रेन रवाना होने के बाद सूचना मिली कि एक यात्री का काले रंग का बैग जनरल कोच में छूट गया है। बैग में कपड़ों के साथ 13,500 नकद थे। सूचना मिलते ही सुरक्षा कर्मियों ने संबंधित कोच में तलाश कर बैग बरामद किया। जांच में बैग में 13,500 नकद एवं कपड़े सुरक्षा बल चौकी पर आरक्षक बाबू सिंह चौधरी को सुपुर्द कर यात्री मगन लाल मीणा को इसकी जानकारी दी गई। यात्री के हिंडौन सिटी चौकी पहुंचने पर सत्यापन के बाद बैग



ट्रेन में छूटा बैग और नकद रुपए रेलवे सुरक्षा बल की तत्परता से सुरक्षित बरामद कर यात्री को लौटाए गए।

एवं 13,500 की पूरी राशि सुरक्षित सुपुर्द कर दी गई। रेलवे सुरक्षा बल द्वारा 'ऑपरेशन अमानत' के तहत यात्रियों के

रेल परिसर अथवा ट्रेनों में छूटे सामान को सुरक्षित लौटाने के लिए निरंतर प्रयास किए जा रहे हैं।

स्मार्ट मीटर लगाने पहुंचे बिजली निगम के ठेकेदार और कर्मचारियों का विरोध

चालू मीटर तोड़ने पर भड़के व्यापारी, ठेकेदार को लौटना पड़ा

हिंडौन सिटी, (निर्स)। शहर में शनिवार को स्मार्ट मीटर लगाने पहुंचे बिजली निगम के ठेकेदार और कर्मचारियों को व्यापारियों व उपभोक्ताओं के विरोध का सामना करना पड़ा। उपभोक्ताओं ने आरोप लगाया कि ठेका कर्मचारी बिना पूर्व सूचना और सहमति के चालू बिजली मीटर को तोड़कर उनकी जगह स्मार्ट मीटर लगा रहे थे। विरोध बढ़ने पर कटरा बाजार में व्यापारियों ने काम रुकवा दिया, जिसके बाद ठेकेदार और कर्मचारी मौके से लौट गए।

जानकारी के अनुसार शनिवार को डंप रोड, कटरा बाजार, सराफा मार्केट, बनियापाड़ा और धाकड़ कोटा सहित शहर के कई इलाकों में स्मार्ट मीटर

■ **व्यापारियों ने ठेकेदार से मीटर बदलने का वर्क ऑर्डर दिखाने को कहा तो ठेकेदार स्पष्ट दस्तावेज नहीं दिखा सका**

लगाने का काम चल रहा था। इसके लिए संबंधित क्षेत्रों की बिजली आपूर्ति कई घंटे तक बंद रही। व्यापारियों का आरोप था कि बड़ी संख्या में ठेका कर्मचारी औजार और हथौड़े लेकर पहुंचे और कई स्थानों पर चालू मीटर तोड़कर नए मीटर लगाने लगे। कटरा बाजार में ठेका कर्मचारियों के पहुंचने पर व्यापारियों ने

हुकम सिंह कश्यप के नेतृत्व में उन्हें रोक दिया। व्यापारियों ने काम की जानकारी लेने के साथ ठेकेदार से मीटर बदलने का वर्क ऑर्डर दिखाने को कहा। व्यापारियों के अनुसार मौके पर मौजूद ठेकेदार स्पष्ट दस्तावेज नहीं दिखा सका। इस दौरान व्यापारियों ने चालू मीटर हथौड़े से तोड़ने, बिना सहमति मीटर बदलने और लंबे समय तक बिजली आपूर्ति बंद रखने पर सवाल उठाए। व्यापारियों ने कहा कि यदि मीटर बदलने का अधिकृत काम है तो उपभोक्ताओं को इसकी पूर्व जानकारी दी जानी चाहिए और विभागीय प्रक्रिया के अनुसार मीटर बदले जाने चाहिए। अचानक बड़ी संख्या में कर्मचारियों के पहुंचने और मीटर तोड़कर बदलने से

बाजार में अफरा-तफरी की स्थिति बन गई। व्यापारियों आधे घंटे तक विरोध के बीच करीब आधे घंटे तक विरोध चलता रहा। व्यापारियों के लामबंद होने के बाद ठेकेदार और कर्मचारी काम रोककर वापस लौट गए। इसके बाद बंद बिजली आपूर्ति बहाल कर दी गई। गौरतलब है कि बिजली निगम की ओर से पुराने मीटरों के स्थान पर स्मार्ट मीटर लगाए जा रहे हैं। स्मार्ट मीटर के माध्यम से बिजली खपत की जानकारी डिजिटल रूप से प्राप्त करने और बिलिंग व्यवस्था को अधिक स्वचालित बनाने का उद्देश्य है। निगम के अनुसार इससे मीटर रीडिंग में मानवीय त्रुटियों को कम करने तथा बिजली खपत और आपूर्ति की निगरानी में मदद मिल सकती है।

युवती से छेड़छाड़ व मारपीट के आरोपी को सात वर्ष का कारावास

भीलवाड़ा, (निर्स)। न्यायालय ने घर में घुसकर युवती से गलत काम करने की कोशिश करने, मारपीट करने व गला दबाने के गंभीर मामले में त्वरित न्याय कर रहे हुए अभियुक्त दिलखुश मीणा को 7 वर्ष के कारावास तथा 20 हजार रुपये के अर्थदंड की सजा सुनाई है। यह फैसला न्यायाधीश रेखा बधवा की अदालत द्वारा सुनाया गया।

प्राप्त जानकारी एवं पुलिस रिपोर्ट के अनुसार, घटना 25 दिसंबर 2022 की मध्यरात्रि लगभग 12 बजे की है। पारोली थाना क्षेत्र निवासी पीड़िता अपने

■ **कोर्ट ने आरोपी को 20 हजार रुपये के अर्थदंड की सजा भी सुनाई**

घर में पढ़ाई कर रही थी। उसी दौरान अभियुक्त दिलखुश मीणा नीयत खराब कर अवैध रूप से घर के अंदर घुस आया। आरोपी ने पीड़िता के साथ गलत काम करने की कोशिश की। जब युवती ने हिम्मत दिखाते हुए इसका कड़ा विरोध किया, तो आरोपी ने उसके साथ

मारपीट की, बाल पकड़कर खींचे और गला दबाने का प्रयास किया। पीड़िता के लगातार चिल्लाने और शोर मचाने पर आरोपी पकड़ाए जाने के डर से बाड़ कुदकर पास ही स्थित घर में भाग गया। घटना से सहमे परिजनों ने हिम्मत जुटाकर 27 दिसंबर 2022 को थाना पारोली पर आरोपी दिलखुश मीणा के खिलाफ नामजद रिपोर्ट दर्ज कराई। थाना पारोली पुलिस ने मामले की गंभीरता को देखते हुए त्वरित अनुसंधान पूरा किया और अभियुक्त दिलखुश मीणा को गिरफ्तार कर न्यायालय में

चाजशेठ दाखिल की। मुकदमे के दौरान अभियोजन पक्ष की ओर से विशेष लोक अभियोजक धर्मवीर सिंह कानावत ने की। अभियोजन ने आरोपी को कड़ी सजा दिलाने के लिए अदालत के समक्ष 10 गवाहों के बयान दर्ज कराए तथा 14 दस्तावेजी साक्ष्य पेश किए। न्यायालय ने दोनों पक्षों की बहस सुनने तथा प्रस्तुत साक्ष्यों व गवाहों का अनुशीलन करने के बाद अभियुक्त दिलखुश मीणा को दोषी पाया और उसे 7 वर्ष के कारावास एवं 20 हजार रुपये के अर्थदंड की सजा से दंडित किया।

नारियल पानी के बढ़े हुए दाम मरीजों के लिए परेशानी का सबब बने

60-70 रुपये में मिलने वाला नारियल पानी अब 100 रुपये तक पहुंचा

बयाना/भरतपुर, (निर्स)। मौसम में बदलाव के साथ क्षेत्र में मौसमी बीमारियों का प्रकोप बढ़ता जा रहा है। बयाना उप जिला अस्पताल में मरीजों की संख्या 1200 के पार पहुंच गई है। ऐसे में कुछ बीमारियों में डॉक्टरों की

■ **बयाना उप जिला अस्पताल में कुछ बीमारियों में डॉक्टरों की ओर से मरीजों को नारियल पानी पीने की सलाह दी जा रही है**

ओर से मरीजों को नारियल पानी पीने की सलाह दी जा रही है, लेकिन नारियल पानी के बढ़े हुए दाम मरीजों के लिए परेशानी का कारण बन रहे हैं। बताया जा रहा है कि कुछ समय पहले तक बयाना में नारियल पानी 60 से 70 रुपये में आसानी से मिल जाता था, लेकिन अब इसकी कीमत बढ़कर करीब 100 रुपये तक पहुंच गई है। नारियल पानी की मांग बढ़ने के



बयाना में नारियल पानी के बढ़े हुए दाम मरीजों के लिए परेशानी का कारण बन रहे हैं।

बावजूद कीमतों में हुई बढ़ोतरी के कारण कई मरीज और उनके परिजन खरीदारी कम कर रहे हैं। मरीजों का कहना है कि बीमारी के दौरान पहले ही दवाइयों और जांच पर खर्च हो रहा है। ऐसे में 100 रुपये में नारियल पानी खरीदना अतिरिक्त

आर्थिक बोझ बन गया है। डॉक्टरों की सलाह के बाद भी आर्थिक स्थिति कमजोर होने वाले मरीज नियमित रूप से नारियल पानी नहीं खरीद पा रहे हैं। मौसमजनित बीमारियों के बीच नारियल पानी की बढ़ती मांग और

कीमतों में हुए इजाफे ने मरीजों की परेशानी बढ़ा दी है। लोगों का कहना है कि प्रशासन और संबंधित विभाग को बाजार में नारियल पानी की कीमतों पर नजर रखनी चाहिए, ताकि जरूरतमंद मरीजों को उचित दर पर यह उपलब्ध हो सके।

पुष्कर में पर्यटकों का पारंपरिक अंदाज में स्वागत

पुष्कर, (निर्स)। विश्व पर्यटन दिवस के अवसर पर रविवार को पुष्कर में देशी-विदेशी पर्यटकों के स्वागत के लिए विभिन्न कार्यक्रम आयोजित किए गए। पुष्कर सरोवर के जयपुर घाट पर पर्यटन विभाग की ओर से नगड़ा वादन और कालबेलिया नृत्य की प्रस्तुति दी गई। पारंपरिक लोक संस्कृति की प्रस्तुतियों ने पर्यटकों का ध्यान आकर्षित किया। पर्यटन विभाग के प्रभारी नारायण सिंह ने बताया कि विभाग की ओर से पुष्कर पहुंचने वाले देशी-विदेशी पर्यटकों का मात्कार्यपण कर स्वागत एवं अभिनंदन किया गया।

धौलपुर, (निर्स)। धौलपुर के निहालगंज थाना पुलिस ने जानलेवा हमले के एक मामले में बड़ी कार्रवाई करते हुए दो इनामी आरोपियों को गिरफ्तार किया है। पुलिस के मुताबिक दोनों आरोपी लंबे समय से वांछित चल रहे थे। कार्रवाई के दौरान घटना में प्रयुक्त अल्टो कार और एक अपाची मोटरसाइकिल भी जब्त की गई है। जानकारी के अनुसार निहालगंज थाना पुलिस ने जानलेवा हमले के मामले में वांछित आरोपी रजना पुत्र रामजीलाल गुर्जर, निवासी चपरीली

■ **घटना में प्रयुक्त कार और मोटरसाइकिल भी जब्त की**

थाना मनियां और ऑफिसर पुत्र विजय सिंह गुर्जर, निवासी चपरीली थाना मनियां, हाल निवासी संगम विहार कोलोनो, अंडेला रोड, रीको धौलपुर को गिरफ्तार किया है। पुलिस के अनुसार 22 अगस्त को परिवारी देवेद्र कुमार शर्मा ने रिपोर्ट दर्ज कराई थी कि कुछ

लोगों ने मारपीट कर जान से मारने की नीयत से हमला किया। मामले में निहालगंज थाने में विभिन्न धाराओं में प्रकरण दर्ज कर अनुसंधान शुरू किया गया। पुलिस ने आरोपियों की गिरफ्तारी के साथ घटना में प्रयुक्त अल्टो कार और अपाची मोटरसाइकिल जब्त की है। पुलिस के मुताबिक मामले में आरोपी दीपक और देवेन्द्र उर्फ देवा पूर्व में गिरफ्तार किए जा चुके हैं। निहालगंज थाना पुलिस को इस कार्रवाई से मामले में आगे की जांच और आरोपियों की भूमिका को लेकर पूछताछ जारी है।